

IN-NAXXAR

L-Eqdem Parroċċa tal-Kampanja


P. Alexander Bonnici, OFM. Conv.

Qed ingibu artiklu ta' P. Alexander Bonnici, OFM. Conv. li miet madwar sentejn ilu. Dan l-artiku, In-Naxxar: l-Eqdem Parroċċa tal-Kampanja, hu meħud mill-ktieb "Storja ta' Malta fi ġrajjet il-Knisja" ppubblikat mill-istess awtur fl-1996 u ġie addattat għal dan il-Programm tal-Festa. Hassejna li għandna nirriproduċuh biex dawk li m'għandhomx dan il-ktieb ikunu jafu bil-kontenut ta' dan l-artiklu. Kif nafu, mhux l-ewwel darba li P. Alexander kiteb artikli li xeħtu dawl fuq l-istorja tar-raħal tagħna.

Kappella Parrokkjali fir-"Rollo" ta' Senatore De Mello.

Illum, Marija Bambina hi l-patruna ta' erba' parroċċi: tlieta f'Malta li huma fin-Naxxar, l-Isla u l-Mellieħa, u waħda f'Għawdex: li hi dik tax-Xagħra. Imma kien hawn żmien meta l-parroċċa waħdanija li kienet iġġib dan it-titlu għażiż kienet dik tan-Naxxar biss. Nafu li tal-Mellieħa kienet saret parroċċa f'xi żmien qabel l-1436, u mbagħad spiċċat għal kollox sakemm reggħet saret fl-1844¹. Dik ta' l-Isla saret parroċċa fl-1581.² Il-parroċċa tax-Xagħra saret fl-1688.³ Hawn se nikteb bi ftit dettalji dwar l-ewwel żmien tal-parroċċa tan-Naxxar.

Dokument fl-istorja tal-Knisja f'Malta li qajjem ħafna diskussjonijiet, hu dak li jissejjaħ "Rollo" ta' l-Isqof Senatore De Mello. Dan il-qassis, minn Noto fi Sqallija, kien sar Isqof ta' Malta fit-3 ta' Frar, 1432.⁴ Dokumenti ta' żmienu ftit jeżistu. Imma ittra tiegħu tal-1433 turi li d-djoċesi ċkejna tagħna kienet f'idejh. Senatore ġie Malta fl-1436 biex jara x'taxxi kellhom jiħallsu mill-Kanonċi tal-Katidral u minn dawk kollha li kellhom f'idejhom xi benefiċċji jew xi ġid tal-Knisja. Kien hemm xi tilwim dwar dawk it-taxxi. Għalhekk, l-Isqof innomina erba' Kummissarji mill-Kapitlu tal-Katidral. Dawn kienu Dun Mattew Żammit, Dun Indri De Turri, Dun Nikol Lombardo u Dun Anton de Astis. Lil dawn, hu ordnalhom biex jiġbru f'lista (rollo) d-Dinjitajiet, il-Kanonikati, il-Parroċċi u l-Benefiċċji kollha. Minn fuq dik il-lista, Senatore kien ikun jista' jagħmel kalkolu dwar kemm kull wiehed li kellu xi ħaġa f'idejh li tirrendi xi dhul sata' jhallas bħala taxxa. It-taxxa kienet tkun bħala kontribut għat-tmexxija u l-manteniment tad-djoċesi ta' Malta u Għawdex. Dawk l-erba' Kummissarji qdew dmirhom u ġabru f'lista



L-arma ta' l-Isqof de Mello (bil-kortesija ta' Ġużeppi Fenech)

waħda l-knejjes parrokkjali, il-benefiċċji, il-ġuspatronati u l-fundazzjonijiet ta' dak iż-żmien. Jissemmew b'isimhom il-persuni, jew il-knejjes, jew l-artijiet, jew il-postijiet li magħhom kienu marbutin il-fundazzjonijiet. Il-kelma "parroċċa" ma tissemmiex. Imma jidher li l-kelma "kappella" għandha tiftiehem għal knisja b'ħidma parrokkjali. Żgur li mhix lista li biha saret l-erezzjoni ta' xi parroċċi. Il-parroċċi kienu jeżistu minn żmien qabel. Kemm qabel, ma nafux bi preċiżjoni. 'L hawn u 'l hinn, minn dokumenti oħrajn, għandna biss xi hjiel għas-snin ta' qabel. Il-lista li l-Kummissarji hejjew għall-Isqof Senatore fiha dan it-titlu "Anno Domini MCCCCXXXVI: Ordinatus fuit, et est praesens quinterniolus pro concordia taxarum, praecipiente et mandante Reverendissimo Domino Episcopo Senatore". Dawn il-kelmiet ifissru: fis-sena



tal-Mulej 1436, gie ordnat-li jingabru dawn il-hames folji mir-Reverendissimu Sinjur Isqof Senatore, u fil-fatt ingabru halli jkun hawn ftehim paċifiku dwar il-ħlas tat-taxxi. Fl-original, kien hemm imniżżel x'kontribut kellu jingħata minn kull min kellu xi prebenda, benefiċċju, jew legat f'idejh. Għal xi wħud, kien għadu ma ġiex stabbilit.⁵ Dan ir-Rollo gie ppubblikat fl-1647, imma fil-pubblikazzjoni ma tniżżlux il-kontributi li kellhom jithallsu.⁶

Il-ħarsa hawn sejra tmur lejn dak li nkiteb dwar in-Naxxar, li f'dak iż-żmien kellu mal-500 ruh. Dawn jidhru ftit; imma nafu li kien fost l-akbar irħula. Kien hemm prebenda waħda li tissejjaħ ta' *Chimber*, li nissopponu li hi *tal-Kbir*. Dik il-prebenda kienet titgawda minn Dun Piet Mullica, li l-Kummissarji ddeċidew li kellu jhallas għaliha t-taxxa ta' 14-il uqija.⁷ Fl-istorja, Mullica (li jsejħulu wkoll Mollica) jitqies bħala l-ewwel Kappillan li nafu bih għax ismu jintrabat ma' "*La Cappella di La Naxaru*". Għal din il-Kappella, li mhix ħlif il-knisja parrokkjali, kienet sejra tithallas it-taxxa ta' 18-il uqija, b'rabta mal-benefiċċju ta' Had-Dej. Il-prebenda u dan il-benefiċċju kienu l-iżjed li jirrendu, u għalhekk kellhom fuqhom l-ogħla taxxa.⁸

Kien hemm *sitt benefiċċji* oħrajn fil-limiti tan-Naxxar, li f'dak iż-żmien kellha firxa kbira man-naħa ta' fuq ta' Malta, fejn ma kienx ħlif il-parroċċa ċkejna tal-Mellieħa li maż-żmien kellha wkoll tieqaf mill-ħidmiet parrokkjali.⁹ Ma' l-isem ta' kull wieħed mis-sitt benefiċċji l-oħra, insibu mniżżla fir-*Rollo* t-taxxa li kellha tithallas. Għall-benefiċċju ta' H'Attard: żewġ uqijiet; għal dak ta' *San Ġorġ*: uqija għal żewġ irbajja; għal dak ta' *Bir tal-Kwiet*: erba' uqijiet; għal dak ta' *Bunuxeb*: sitt uqijiet; għal dak ta' *Santa Marija*: ma kien stabbilit xejn; għal dak ta' *Mikieli ta' Bernard*: tliet uqijiet. Kien hemm ukoll żewġ *legati* (animagio). *Il-Legat* hu renta marbuta ma' xi art li tithalla b'kundizzjoni li min igawdiha jiġi mgħobbi b'xi piż, li aktarx ikun ta' quddies. Il-legati kienu dak ta' *Bingemma*: b'taxxa ta' 15-il irbija, u l-iehor ta' Lonza Bondino, li t-taxxa fuqu ma kinitx stabbilita.¹⁰

1475: Raħal Abbandunat?


Nafu tajjeb mingħand l-istoriċi tagħna li l-Mellieħa tbattlet għal kollox minħabba l-fatt li l-furbani ħabtu għaliha kemm-il darba.¹¹ Imma qatt ma konna smajna li n-Naxxar u

miegħu Birkirkara wkoll għaddew mill-istess tiġrib. Harsitna tmur lejn is-sena 1475. F'Awissu, il-Kunsill tal-gurati ta' l-Imdina li kellu f'idejh it-tmexxija ta' Malta kien imbażza' ħafna. Kien hawn tiġrib serju li ssir invażjoni fuq Malta min-naħa tal-Misilmin. Ftit snin qabel, dan kien gie speċifikat aħjar meta nkiteb li kien ir-Re ta' Tunes li ried jassedja lil Malta biex jehodha taħt idejh.¹² Fost il-miżuri ta' emergenza li ttieħdu f'dak iż-żmien, insibu apprezzament min-naħa ta' wieħed mill-Kunsillieri: "In-Nobbli Ġwanni li Chabiba faħħar il-fatt li l-irġiel u n-nisa tan-Naxxar u ta' Birkirkara jiġu r-Rabat".¹³

Il-permess lil tan-Naxxar u ta' Birkirkara biex iħallu r-raħal tagħhom ma kellux għalfejn jiġi esegwit. In-Naxxar ma tbattalx għax, b'xorti tajba, l-invażjoni ma seħhitx. Imma kitba bħal din turina żminijiet meta kulħadd kien b'qalbu ttaqtaq. Madankollu, f'Malta ta' ftit eluf ta' nies, u meta kulħadd kien imbażza' għal ħajtu stess minħabba l-periklu li jaqgħu lsiera, ma damux ma bdew diskussjonijiet dwar il-preċedenza bejn parroċċa u oħra. Kien il-bidu tal-parrokkjalizmu.

L-Ewwel Matriċi u l-Eqdem fost il-Qodma

L-Isqof Senatore, fl-1436, sab għaxar parroċċi fuq riġlejh. Ma nafux b'ċertezza l-ordni kronoloġiku ta' l-erezzjoni tagħhom. Imma, minn xi tagħrif ieħor, jista' jsir eżami ta' xi dokumenti biex noqorbu lejn id-data ta' l-erezzjoni tagħhom jew għallanqas lejn l-ordni kronoloġiku li kien jagħtihom id-dritt ta' xi preċedenza fil-purċissjonijiet. Ferres, li mhux eżatt f'kollox, jgħidilna li l-parroċċa tan-Naxxar hi l-ewwel waħda li nafuha bħala "Matriċi": jiġifieri knisja omm ta' oħrajn,



L-arma tal-parroċċa tal-Mosta li tinsab fis-Sagristija tagħna. Il-Mosta inqagħtet mill-Matriċi tan-Naxxar fl-1608 - 400 sena ilu.


mhux biss għax xi parroċi hargu minnha, imma wkoll għax ghenithom biex ikollhom mezzu għall-għajxien. Fil-fatt, l-eqdem parroċa li nafuha b'dan it-titlu hi dik tan-Naxxar.¹⁴

Kien għad m'hawnx knejjes kolleġġjati. Għalhekk, fil-purċissjonijiet, l-ordni tal-preċedenza kien ikun skond id-data ta' l-erezzjoni tal-parroċa. Purċissjoni qadima ħafna u ta' xejra nazzjonali għax fiha kienu jieħdu sehem il-parroċi kollha hi dik ta' San Girgor. Hafna kittieba ma jafux kif bdiet. Imma, mhux biss nafu s-sena eżatta ta' l-orġini, imma wkoll ir-raġuni li minħabba fiha bdiet issir. L-ewwel darba li saret kien fl-1543. L-Isqof ta' Malta, Mons. Domenico Cubelles ordna li tibda ssir din il-purċissjoni biex fiha jsir talb lil Alla ħalli jqanqal għall-paċi lis-Slaten ta' l-Ewropa li kienu miksurin ħafna bejniethom. Ir-rappreżentanti tal-parroċi kollha (kleru, fratellanzi u lajċi), kienu jakkumpanjaw proċessjonalment lejn il-knisja ta' Santa Katarina taż-Żejtun nhar il-festa ta' San Girgor, fit-12 ta' Marzu. Din hi l-knisja li biż-żmien, bdiet tissejjaħ, ta' San Girgor: imma fil-fatt, hi ddedikata lil Santa Katarina, Vergni u Martri.¹⁵

Sal-bidu tas-seklu sittax, meta l-purċissjoni ta' San Girgor kienet għadha ma teżistix, il-Kappillani rari kienu jiltaqgħu għal xi purċissjoni. Imma, meta ltaqgħu, il-preċedenza fuq il-parroċi kollha tal-kampanja kienet tan-Naxxar. Wara tan-Naxxar ma kinux jimxu ħlief tal-Katidral u tal-Birgu. Fl-1535, inkiteb ċar u tond li sa minn żmien qadim ħafna, il-parroċa tan-Naxxar kellha l-preċedenza fuq l-oħrajn kollha. Imbagħad, gara li l-parroċa ta' Birkirkara bdiet timxi ma' tan-Naxxar. Il-Kappillan tan-Naxxar ma tax kas jiddefendi d-drittijiet tiegħu. B'konsegwenza li għal xi żmien, iż-żewġ Kappillani baqgħu jimxu flimkien.¹⁶

Sar diskors Ruma u t-twegiba waslet fil-25 ta' April 1548. Kien bħal kompromess. Kienet favur in-Naxxar, imma b'mod li l-Awtoritajiet ma jiksruhiex ma' ta' Birkirkara. Fil-purċissjoni ta' San Girgor, li kienet għadha fil-bidunett tagħha, dawk tan-Naxxar u ta' Birkirkara kellhom jibqgħu jimxu flimkien, wara salib wiehed. Imma l-preċedenza vera kellha tingħata lil tan-Naxxar. Il-Kappillan tan-Naxxar, flimkien mal-poplu tiegħu kienu

jimxu fuq il-lemin. Dawk ta' Birkirkara bdew jimxu fuq ix-xellug.¹⁷




Ir-registri qodma ta' 1546 li jinsabu fl-Arkivju Parrokkjali u li jirreferi għalihom l-artikolista

Il-Qedem tar-Registri Parrokkjali

Il-qedem tal-parroċa tan-Naxxar jidher ukoll mir-Registri, li għandha din il-parroċa. Fil-fatt nistennew li jkunu iżjed qodma. Imma l-ewwel registri tal-parroċi l-iktar qodma ta' Malta ma jeżistux. L-eqdem li hawn f'arkivju parrokkjali huma proprju dawn tan-Naxxar. Tliet registri parrokkjali li jibdew mis-sena 1546, jgħidulna b'mod uffċjali a) min ġie mgħammed, b) min iżzewweg, c) min miet u kellu difna nisranija fin-Naxxar.¹⁸ Fin-Naxxar għandna neqsin ir-registri ta' iżjed minn mitt sena ta' hajja nisranija.

Kien żmien meta l-popolazzjoni tan-Naxxar kienet telgħet għal xi elf ruh. Il-familji kienu kbar ħafna. Imma, minn dawk li jitwiieldu, ma kienx ikun hemm nofshom li jaslu għall-istat taż-żwieġ. Hafna kienu jmutu trabi, u naturalment dejjem kien hemm dawk li ma jizzewgux. Kien ikun hemm bejn 20 u 30 żwieġ fis-sena. Ir-registrazzjoni taż-żwieġ kienet tkun waħda ta' ftit kelmiet. Insibu biss id-datazzjoni, l-ismijiet ta' l-għarajjes u mnejn kienu. Iżjed tard, imbagħad, bdew jitqiegħdu l-ismijiet taż-żewġ xhieda.¹⁹

Fi żmien meta d-djoċesi ma kinitx miexja tajjeb u għalhekk kienet meħtiega riforma kbira, intbagħat Mons. Pietru Dusina biex, bħala Viżitatur Appostoliku, iżur id-djoċesi



Mons. Pietru Dusina li baqa' maghruf għall-vista pastorali fil-gżejjer Maltin fl-1575.

kollha u jiddeciedi dak li kien jidhiru meħtieġ. Is-sena kienet l-1574. Fin-Naxxar hu mar il-Hadd 30 ta' Jannar. Il-Kappillan tal-Parroċċa kien Dun Ġiljan Borg (1572-1601).


Il-knisja parrokkjali kienet iddedikata lil Santa Marija tax-xahar ta' Settembru. Nafu li l-kelmiet ifissru għall-festa tat-Twelid ta' Marija li taħbat fit-8 ta' Settembru. Dusina lmenta talli fuq l-artal maġġur ma kienx hemm tabernaklu. Sa żmien qabel, is-sagrament kien jinżamm fi spazju ċkejken imħaffer fil-hajt fil-lemin tal-maġġur. Semmejna li fi-ċelebrazzjoni ta' l-ewwel żwigijiet, l-ismijiet tax-xhieda ma tqegħdux. Fil-vista tiegħu Dusina ordna lill-Kappillan Borg biex jikteb min kienu x-xiehda f'kull żwieġ. Nieħdu wkoll l-impressjoni li l-Kappillan ma kienx qed inizzel l-ismijiet tal-mejtin kollha għax Dusina osservalu biex ma jhalli lil hadd barra. Il-knisja kienet tidher mitluqa u kienet nieqsa minn hafna bżonnijiet.²⁰

Mossa minn Birkirkara u Dawl minn Registri

Fi żmien ta' problemi fil-hajja pastorali u soċjali tan-Naxxar, kien hemm ukoll sens qawwi ta' parrokkjalizmu. Nergħu naqbdum ma' tilwim ta' preċedenza. Birkirkara ma kinitx qed tissaporti li tara lin-Naxxar aħjar minnha. Xaqq ta' dawl għall-istorja jurina x'kien sar fi żmien il-Kappillan Dun Ġakbu Paċi, saċerdot għaref, eżaminatur tal-kleru

u li kien igawdi l-istima ta' min kien jafu. Hu mexxa l-parroċċa bejn l-1610 u l-1641.²¹ Fil-bidu ta' żmienu, il-popolazzjoni kienet ta' 1100 ruħ. Fi żmienu, ta' Birkirkara seħħilhom jakkwistaw id-dritt li ma jimxux iżjed fuq ix-xellug tan-Naxxar fil-purċissjonijiet. Fil-purċissjonijiet ta' San Girgor, il-preċedenza bdiet tkun darba tan-Naxxar u darba ta' Birkirkara. Nibqgħu narawhom hekk fil-lista ta' l-ordni tal-preċedenza li ċ-ċerimonier djoċesan kien jipprepara qabel kull festa ta' San Girgor. Din l-ugwaljanza nżammet sas-sena 1630. F'din is-sena, il-parroċċa ta' Birkirkara giet mgħollija għall-gieħ ta' Kollegġjata. Bħala Kollegġjata, Birkirkara hadet il-preċedenza fuq il-parroċċi kollha minbarra l-Katidral.²²

Ir-registri parrokkjali ta' żmien il-Kappillan Dun Ġakbu Paċi jagħtuna tagħrif ta' interess wisq akbar minn dak li għandu x'jaqsam mal-preċedenza. L-eqdem registru tal-Mejtin tal-parroċċa tan-Naxxar (1546-1687), iwasssilna bosta dettalji ta' storja soċjali. Il-funerali fihom infushom juru li kien hemm differenzi kbar bejn il-foqra u l-għonja tan-Naxxar. Lanqas f'dak iż-żmien, ma kinux ftit dawk li għexu fuq it-tmenin jew id-disgħin sena. Għal hafna minnhom, l-eta' eżatta ma titniżzilx. Imma nsiru nafu jekk kinux ta' eta' avvanzata jew jekk kinux xjuħ hafna. Meta l-mewt




L-arma tal-Kappillan Paċi (bil-kotesija ta' Pietru Galea)

kienet ta' żgħażaġħ, tfal, jew trabi, id-dettalji huma iżjed preċiżi għaliex ingħataw mill-istess ġenituri tagħhom.



Il-faqar jinhass fit-toqol tiegħu kollu. Il-Kappillani kemm-il darba kitbu li offrew funerali mingħajr l-ebda hłas għax il-mejtin kienu foqra. Ġieli l-Kappillan kiteb li l-persuna li tmut tkun għaddiet hajjitha dejjem tittallab, bħalma kien il-każ ta' ċerta Ċensa Sammut fl-1619. Imma għalkemm fil-faqar, ġieli għexu sa mitt sena. Fit-28 ta' Marzu 1619, il-Kappillan Paci kiteb "Miet Mattew Camilleri, ta' mitt sena, li, billi kien fqir hafna, ir-riti tal-funeral sarulu kollha mingħajr ebda hłas".²³



Il-pagna mil-Liber Defunctorum I li jsemmi lil Gannella Mifsud li mietet fid-29 ta' Ġunju 1638.

Kien hemm, imbagħad il-funerali ta' dawk li kienu għonja. Gannella Mifsud, ta' tletin sena, kienet halliet fit-testment li riedet li jkollha erba' sacerdoti fil-funeral tagħha. Hi mietet fid-29 ta' Ġunju 1638. Iddisponiet ukoll li mhux biss isirilha quddies għal ruhha f'għeluq il-ġimgħa, l-erbgħin gurnata u l-anniversarju imma ftul ta' sena u nofs riedet ukoll 112-il quddies oħra. Il-kjerku Anton Schembri meta miet fl-eta' ta' 70 sena, fit-8 ta' Ġunju 1639, instab li kien halla miktub li ried l-akkumpanjament tas-sacerdoti kollha, u ddispona li lkoll iqaddsu bħala suffragju għal ruħu sa żmien l-ewwel anniversarju

minn mewtu. Bħal dawn insibu ta' sikwit. Dan il-fatt iġib miegħu li kien hemm numru sewwa ta' Naxxarin li kienu jgħadduha tajjeb. Kienu jaqilgħuha tajjeb il-bdiewa li kellhom hafna għelieqi li fihom kabbru kull xorta ta' hxejjex u frott.

F'dak iż-żmien Kappillan qabel ma jagħti d-difna nisranija, kien jara kif iserrah rasu li min ikun miet ried tassew dik id-difna. Skond il-possibilita' tiegħu, hu kien jaċċerta ruħu li l-mewt kienet skond kif inhi mixtieq għan-nisrani. Għemejjel kriminali kienu jiġru f'dak iż-żmien ukoll. Fit-18 ta' Mejju 1631, il-kjerku Indri Schembri, ta' 35 sena nstab maqtul fil-qrib tan-Naxxar. Imma billi kien tqarben għall-Għid, il-Kappillan ma sab l-ebda diffikulta' biex jagħtih id-difna nisranija fil-knisja għalkemm kien miet bla sacramenti.²⁴

Kien każ jixxiebah dak tad-19 ta' Marzu 1637. Faqqgħet sajjetta li qatlet habta u sabta lil ċertu Ġilormu Camilleri, waqqgħet il-bejt ta' dar u kkaġunat il-mewt ta' xebba u tifel ukoll.²⁵ Ġieli dahlet fin-nofs il-pulizija wkoll. Fl-4 ta' Novembru ta' l-1640, miet għall-għarrieda Ġakbu Sammut ta' 18-il sena. Imma billi qamu xi suspetti, il-Kappillan ma setax jieħu ż-żagħżuġ għad-difna qabel ma marru xi pulizija biex jagħmlu l-aċċess.²⁶ Kien hemm, imbagħad, iċ-ċertezza ta' qtil meta Duminku Mangion, fl-10 ta' Jannar, 1929, instab minxur ma' l-art bla ħajja, meta kien fi triqtu lejn id-dar waqt li kien ġej mill-għalqa.²⁷

L-Imħabba lejn il-Parroċċa

Il-poplu nisrani tan-Naxxar wera imħabba lejn il-parroċċa tiegħu billi ftakar fiha fit-testment ukoll. Żmien il-Kappillan Dun Ġakbu Paċi kien ukoll dak tal-bini tal-knisja l-għdida fuq l-istess post tal-qadima.

Duminka Bezzina wara li għamlet żmien soru, ħarget mill-monasteru, u żżewġet. Imma hi baqgħet marbuta hafna mal-knisja tar-raħal tagħha. Għalhekk fil-mewt tagħha, fl-4 ta' Marzu ta' l-1627, instab li kienet halliet nofs ġidha għall-bini tal-knisja parrokkjali.²⁸

F'dak iż-żmien x'uħud kienu jirċievu t-tonsur klerikali, bla ma kien ikollhom il-ħsieb li jibqgħu mexjin 'il quddiem biex isiru qassisin. Kienu jibqgħu jservu fil-knisja u



Il-knisja l-ġdida bdiet tinbena fi-żmien il-Kappillan Ġakbu Paci

jieħdu sehem fil-purċissjonijiet, imma setgħu jizzewġu wkoll. Il-funeral ta' Indri Mifsud, wieħed minn dawn, kien solenni ħafna meta hu miet fl-24 ta' Mejju, 1629. Hu halla fit-testament kwantità ta' quddies bħala suffragju għal ruħu b'mod li pprova għajjnuna fil-faqar ta' dak iż-żmien.²⁹

Leonora, mart Grezzju Schembri, wieħed mill-kjerci miżzewġin, mietet fit-3 ta' Lulju 1640, u nstab li kienet ħalliet somma flus biex tmur għat-tabernaklu u għal-lampier f'dik il-knisja parrokkjali tan-Naxxar, ħalli l-knisja l-ġdida tiġi mghammra ahjar.³⁰

Id-dfin kien isir fi knisja jew f'cimiterju. X'uħud indifnu l-Mosta jew Hal Gharghur. Ġieli ndifnu f'xi knisja tal-patrijiet. Jissemmew il-patrijiet ta' San Duminku u ta' San Franġisk. Kien hemm ukoll id-drawwa ta' zmienna li jsir xahar gregorjan bħala suffragju. Dawk it-tletin quddiesa wara xulxin jissejġu "il-Quddies ta' San Girgor'. Bħala sussidju għad-djoċesi, il-Kappillan kien obligat jagħti numru ta' xemgħat u xi offerti lill-Isqof jew lill-Knisja Katidrali ta' Malta. L-offerta kienet tvarja. Imma ma kinitx taqbez id-disa' rbajja. Tissejjah "id-Dritt tal-Komunja".³¹

Id-dettalji ta' l-istorja huma ħafna. Insemmu l-aħħar żewġ kazijiet marbutin mal-Kappillan Dun Ġakbu Paci. Dwar Venera Paci li mietet fis-26 ta' Awissu ta' l-1630, il-Kappillan kiteb; "Din hi l-omm tant għażiża tiegħi".³² Fil-11 ta' Frar, 1641, miet il-Kappillan nnifsu. Kif inhu xieraq, il-funeral tiegħu kien wieħed solenni. Ġie rreġistrat minn Dun Ġamri Bezzina, Kurat tal-parroċċa vakanti, b'dawn il-kelmiet: "Miet il-Kappillan ta' din il-parroċċa Dun Ġakbu Paci, wara li qerr, tqarben, u saritlu d-dilka mqaddsa. Indifen fil-kor fil-ġurnata tas-Sibt (12 ta' Frar). Sarulu riti funebri solenni b'ghoxrin saċerdot". Inkiteb ukoll li ħalla ħamsin uqija għall-orgni li xtaqu jsir fil-knisja parrokkjali u erbghin skud għall-quddies b'suffragju għal ruħu.³³ Ftit wara, fl-1645, nafu li fin-Naxxar kien hemm 1412-il ruħ, li 730 minnhom kienu nisa.³⁴

1693: Kleru u Poplu

Nikkonkludu b'daqqa t'għajn lejn tmiehem is-seklu sbatax. In-Naxxar ma għalux bħal Mellieħa u Had Dingli. Ir-rahall ma svojta qatt. Għalhekk, il-Parroċċa baqgħet dejjem ħajja. Kien żmien il-parrokkat twil ta' Dun Ġann-Dumink Mifsud (1647-1720): il-Kappillan għaref li kien l-id il-lemnija ta' l-Isqofijiet ta' Malta, u li meta halla minn Kappillan tan-Naxxar kien tilef id-dawl t'għajnejh għal kollox. Nagħtu ħarsa lejn l-ewwel żmien tal-parrokkat ta' Mifsud. Kienet is-sena 1693, meta hu ma kellux ħlief 42 sena.³⁵ Ċensiment djoċesan ta' dik is-sena jurina li kienet qed tikber sewwa l-popolazzjoni, u baqgħu jizdiedu l-qassisin ukoll. Il-Kappillan kellu ħames qassisin oħra biex jgħinuh. Dawn kienu: Dun Ġamri Sammut (ta' 71 sena), Dun Franġisk Cauchi (ta' 57 sena), Dun Dumink Xerri (ta' 51 sena), Dun Dumink Sammut (ta' 42 sena) u Dun Karlu Ebejer (ta' 36 sena).³⁶ Il-popolazzjoni tan-Naxxar kienet ta' 1491 ruħ. Minnhom, kien hemm 1134 li setgħu jersqu għall-qrar u t-tqarbin. 66 setgħu jqerru biss. 291 kienu tfal zghar u trabi.³⁷

In-Naxxar għandu parroċċa qadima. Jekk inqisu li l-post kien wieħed mill-irħula l-kbar ta' l-imghoddi, bilfors li hemm storja li tqanqalna halli nkunu nafuha dejjem ahjar. Tajjeb li jkun hemm nies li jfittxu aktar tagħrif u jiktbu dwar dan ir-rahall biex b'hekk insiru nafu kif kienet il-ħajja ta' missirijietna fl-antik.



400 sena wara!

Fl-okkażjoni ta' l-400 sena mit-twaqqif tal-parroċċa tal-Mosta mill-Isqof Tumas Gargallo, fl-1608, iż-żewġ Arciprieti, dak tal-Mosta, Dun Mario Tong u tan-Naxxar, Dun Evan Caruana, jidhru f'imkien ma' l-Isqof Adeodato Micallef, OCD, wara l-Konċelebrazzjoni solenni tal-15 ta' Awissu 2008.

Referenzi

1. Jiena għandi rabta speċjali ma' kull parroċċa msemmija għall-Bambina. Fil-fatt, ktibt dwar it-welid ta' kull waħda minn dawn l-erba' parroċċi. Għall-Mellieħa; A. Bonnici, *Il-Mellieħa: Fid-Dawl ta' Ġrajjet is-Santwarju u l-Parroċċa*, 1994, pp.139; ara b'mod speċjali pp. 17, 77-86.
2. Bonnici A. *Ofm Conv. L-Isla fi ġrajjet il-Bazilika – Santwarju ta' Marija Bambina*. I. 1981 pp.54-58
3. Dwar ix-Xagħra ara: "Bidu ta' hidma parrokkjali fil-parroċċa tax-Xagħra 1688-1699", ix-Xagħra, VII, n. 24 (Lul-Sett 1988), pp.27-30. Ara wkoll Refalo Rapa J., *The Xagħra Monumental Church*. 1968, pp.12-14
4. Eubel, Hier. C., *Catch*, II, 2ed., 1914, p.191
5. NLM, *Libr.*, 721, ff, 2r-4v
6. Abela G. F., *Della Descrizione di Malta*, 1647, pp.312-316
7. NLM, l.c., f.3v; Ferres, li jsejjaħlu "Mollica", ma jidhri li hu eżatt meta jikteb li dan ġie magħżul bhala Kappillan mill-Isqof Senatore De Mello fl-1436: A. Ferres, *Descrizione Storica*, 1866, p. 337. L-Uqija (jew Onċja) kienet munita tad-deheb fi żmien l-Aragonizi. Kienet iġġib sitt dukati. Kull Dukati kien jinqasam fi 18-il biċċa tal-fidda.
8. NLM, lb.
9. Għall-Mellieħa, ara A. Bonnici, o.c., p. 17
10. NLM, l.c.
11. Jiena ktibt li l-Mellieħin kienu marru lejn iċ-ċentru ta' Malta. F'dak iż-żmien, b'ċentru kienu jifhmu l-inhawwi tar-Rabat u ta' l-Imdina: Il-Mellieħa, fid-dawl ta' ġrajjet is-Santwarju u l-Parroċċa, pp. 18-20
12. "Progetto, che si dice sia stato discusso alla corte del re di Tunisi, di prendere la città e l'isola di Malta": Il-każ hu tas-sena 1462: G. Wettinger, *Acta Iuratorum et Consilii Civitatis et Insulae Maltae Palermo*, 1993, p.239
13. "Nobilis Johannes la Chabiba lauda ki li homini et li donni di lu Naxaro et di Bircarcara vegnano a lu Rabatu": NLM, *Univ.*, 11, f. 342v: ippubblikat minn Wettinger G., l.c., p.611

14. Ferres A., op.cit, p.335. Għal tifsira dwar x'inhi "Matriċi" fil-fehma tal-Knisja, ara: A. Bonnici, *Il-Matriċi Kollegġjata ta' l-Assunta u l-Ewwel Parroċċa ta' Għawdex*. 1975, pp.20-21
15. Dwar il-purċissjoni u l-origini nċerta, ara l-istoriċi kollha ta' l-imghoddi. Dwar is-sena preċiża u r-raġuni, ara: Fsadni M., *Id-Dumnikani fir-Rabat u l-Birgu*. 1974, p.258
16. MCM, ACM, Misc., 10 (1350-1739), f. 579
17. MCM, ACM, 10, f. 587
18. APN, Bapt., I (1564-1626); Matr., I (1546-1687): Def., I (1546-1687). Insibu xi zieda li hi ta' iżjed tard: iż-żieda hi b'taġhrif li jservi hafna għall-istorja
19. APN, Matr., I: Dan fih taġhrif ta' storja miktub fl-1661 mill-Kappillan Dun Gakbu Azzopardi (ff. 169r-173v) u zieda dwar amministrazzjoni tal-Grizma ta' l-Isqof minn Gargallo fl-1579 (ff. 174r-181v)
20. AOFMCR, Cop
21. APN, Mem, Apol., f. 36
22. AAM, Atti Civili, passim; dwar Birkirkara bhala Kollegġjata, ara: Sciberras Psaila I., *De Conditione Historico Iuridica ecclesiae Collegiatae Bircircarensis*, roms, 1962, p.200
23. APN, Mort., I. f. 25v
24. Ibid, f. 45r
25. Ibid, f. 39v
26. Ibid.
27. Ibid., f.44r
28. Ibid., f.47r
29. Ibid., f.38r
30. Ibid., f.29r
31. Ibid., f. 38v
32. Ibid., f. 46v
33. Ibid., f'hafna postijiet
34. Ibid., f. 39r
35. Ibid., f. 47v
36. Ara Rollo di tutte le Anime...fatto il primo di maggio 1645, li jiena ppubblikajt f'Il-Maltin u l-Inkizizzjoni, KKM, 1977, p.216; qiegħed f'ASV, S.S. Malta, 186, f. 404v.
37. AAM, St.A., 1693, f. 3v.